



رئیس المحدثین کی رحلت !



الحمد لله وسلام على عباده الذين اصطفى

دارالعلوم دیوبند کے فاضل، شیخ الاسلام حضرت مولانا سید حسین احمد مدنی قدس سرہ کے تلمیذ رشید، حضرت مولانا مسیح اللہ خان صاحب کے تربیت یافتہ و قابل فخر شاگرد، جامعہ فاروقیہ شاہ فیصل کالونی کے مؤسس، رئیس و شیخ الحدیث، وفاق المدارس العربیہ پاکستان اور اتحاد تنظیمات مدارس دینیہ کے قائد و صدر، اتحاد و یکجہتی کی علامت، مردم شناس و مردم ساز، علامہ و محدث، فقیہ و مفکر، داعی اسلام، استاذ العلماء، رئیس المحدثین حضرت مولانا سلیم اللہ خان صاحب ۱۵ ربیع الثانی ۱۴۳۸ھ مطابق ۱۴ جنوری ۲۰۱۷ء بروز ہفتہ بعد نماز عشاء ۹۶ سال کی عمر میں اس دنیائے فانی کو چھوڑ کر عالم عقبی کی طرف روانہ ہو گئے۔ انا لله وانا اليه راجعون، ان لله ما اخذ وله ما اعطى وکل شیء عندہ بأجل مسمی۔

شیخ الحدیث حضرت مولانا سلیم اللہ خان صاحب نور اللہ مرقدہ کی شخصیت عالم اسلام کے علمی، ادبی، فکری اور نظریاتی حلقوں میں کسی تعارف کی محتاج نہیں۔ آپ کی پوری زندگی تعلیم و تعلم، اتباع سنت اور شرک و بدعات کی تردید سے عبارت تھی۔ آپ کا مسلکی تصلب اور محبت دینی اپنوں اور بیگانوں میں مسلم تھی۔ آپ کو پورے ملک کے دینی حلقوں میں بڑا موقع و رفیع مقام حاصل تھا۔ حلقہ دیوبند کی تمام دینی و سیاسی جماعتوں کے سربراہان آپ کو اپنی اپنی جماعتوں کا سرپرست و مقتدا مانتے تھے۔ آپ کی صرف تدریس کا زمانہ ستر سالوں سے زائد پر محیط ہے۔ آپ ملع سازی، تصنع، تکلف، تشدد، تجدد، شذوذ اور تفرد سے کوسوں دور تھے۔ عزم و حوصلہ کے پہاڑ، افکار و نظریات میں غلو و انتہا پسندی سے مجتنب، میانہ روی اور اعتدال کے قائل تھے۔ تصلب فی الدین اور امت مسلمہ کے سوا داعی عظیم کو ساتھ

متقی وہ لوگ ہیں جو خوش حالی اور تنگدستی دونوں حالتوں میں خدا کی راہ میں خرچ کرتے ہیں۔ (قرآن کریم)

لے کر چلنے میں خیر و برکت سمجھتے تھے۔ عقائد و مسائل میں قرآن و سنت پر استقامت کا عملی نمونہ تھے۔ بدعتیگی، بدعات، خرافات و واهیات کا تعاقب و بیخ کنی آپ کی فطرت کا حصہ بن چکی تھی۔ دلیل سے بات کرتے تھے اور دلیل ہی کی بات سنتے تھے۔

آپ کی پیدائش ۲۵ دسمبر ۱۹۲۶ء میں ہوئی، آپ کی ولادت کے موقع پر آپ کے نانا جان مولانا عنایت اللہ خان صاحب جو جید عالم، طبیب اور شاعر تھے، آپ کی والدہ ماجدہ کو مبارک بادی کا خط دیتے ہوئے یہ شعر لکھا:

رہیں زندہ سلیم الدین چشتی
حسین و نازنین صورت بہشتی

آپ اپنے تعلیمی، تدریسی اور حالات زندگی کو مختصر لفظوں میں ایک خط میں یوں لکھتے ہیں:

”احقر کی پیدائش قصبہ حسن پور لوہاری میں ہوئی جو تھانہ بھون اور جلال آباد کے قریب ہے۔ اردو، فارسی کی تعلیم لوہاری میں ہوئی۔ رابعہ تک شرح و قایہ، شرح جامی وغیرہ ڈھائی سال میں مدرسہ مفتاح العلوم جلال آباد میں استاد محترم مولانا مسیح اللہ خان سے پڑھی۔ ۵ سال دیوبند میں گزارے اور شیخ الاسلام حضرت اقدس مولانا سید حسین احمد مدنی قدس سرہ سے سنن ترمذی جلد اول اور صحیح بخاری مکمل پڑھی۔ اس کے بعد ۸ سال مدرسہ مفتاح العلوم جلال آباد میں مدرس اور ناظم تعلیمات کی حیثیت سے گزارے۔ اسی مدرسہ میں مولوی جمشید علی نے دو سال احقر کے پاس تعلیم حاصل کی۔ اس کے بعد احقر مولوی جمشید علی کو لے کر پاکستان میں ٹنڈوالہ یار میں مولانا احتشام الحق مرحوم کے قائم کردہ دارالعلوم آگیا، ۳ سال اس دارالعلوم میں گزارے۔ اس میں احقر کو وہاں کی آب و ہوا نا موافق ہوئی، مزید وہاں کا نظم بھی قابل رشک نہ تھا، یہاں احقر ابوداؤد، ہدایہ اخیرین، جلالین وغیرہ پڑھاتا رہا، اس کے بعد احقر دارالعلوم کراچی منتقل ہو گیا۔ مولانا جمشید علی مرحوم ٹنڈوالہ یار ہی میں رہے، پھر کسی وقت وہ رائے ونڈ چلے گئے۔ دارالعلوم کراچی میں احقر نے ۱۰ سال ترمذی شریف، ۶ سال بخاری شریف کا درس دیا۔ دارالعلوم ہی کے زمانہ میں ایک سال تک بعد نماز ظہر تا عصر جامعہ علوم اسلامیہ علامہ بنوری ٹاؤن میں ترمذی جلد ثانی، شمائل ترمذی اور بیضاوی شریف کا درس دیا۔ دارالعلوم میں فنون کے اسباق بھی احقر نے پڑھائے، پھر حضرت مفتی محمد شفیع صاحب سے اجازت لے کر جامعہ فاروقیہ کراچی قائم کیا۔ اجازت بڑی مشکل سے ملی تھی، تا حال جامعہ فاروقیہ میں ہوں، پہلے تو بخاری، ترمذی، مشکوٰۃ کے دوسرے اسباق بھی احقر سے متعلق ہوتے تھے، اب جب معذوری کی حالت ہے تو فقط بخاری اول پڑھاتا ہوں۔“

آپ کے ویسے تو بہت سارے اساتذہ تھے، لیکن آپ کو سب سے زیادہ تعلق اور محبت چار اساتذہ سے تھی، جن کے نام یہ ہیں: ۱..... شیخ الاسلام حضرت مولانا سید حسین احمد مدنی، ۲..... شیخ الادب

حضرت مولانا اعجاز علیؒ، ۳:..... شیخ النفسیر حضرت مولانا محمد ادریس کاندھلویؒ، اور ۴:..... حضرت مولانا عبدالحق ملتانیؒ۔

آپ سے شرفِ تلمذ حاصل کرنے والوں کی تعداد ہزاروں میں ہے، ان میں سے مشہور و معروف چند حضرات یہ ہیں: جامعہ علوم اسلامیہ علامہ بنوری ٹاؤن کے مہتمم ثانی حضرت مولانا مفتی احمد الرحمنؒ، مہتمم ثالث حضرت مولانا ڈاکٹر حبیب اللہ مختار شہیدؒ، جامعہ علوم اسلامیہ علامہ بنوری ٹاؤن کے سابق شیخ الحدیث حضرت مولانا ڈاکٹر مفتی نظام الدین شامزی شہیدؒ، مولانا عنایت اللہ شہیدؒ، مولانا سید حمید الرحمن شہیدؒ، تبلیغی جماعت کے بزرگ حضرت مولانا جمشید علی خان رحمہم اللہ تعالیٰ، دارالعلوم کراچی کے صدر حضرت مولانا مفتی محمد رفیع عثمانیؒ، نائب صدر حضرت مولانا مفتی محمد تقی عثمانیؒ، آپ کے صاحبزادے حضرت مولانا ڈاکٹر محمد عادل خان اور حضرت مولانا عبید اللہ خالد، حضرت مولانا منظور احمد مینگل، حضرت مولانا ولی خان المظفر، حضرت مولانا ابن الحسن عباسی دامت برکاتہم نمایاں شخصیات ہیں۔

آپ کی تصانیف میں کشف الباری شرح صحیح بخاری (۲۲ جلدیں) نفحات التبیح شرح مشکاة المصابیح (۳ جلدیں)، آپ کے اداروں، خطبات اور مواعظ پر مشتمل ”صدائے حق“ منصفہ شہود پر آچکی ہیں، اس کے علاوہ جامع ترمذی کی شرح (۱۰ جلدیں)، قرآن کریم کی تفسیر (۱۰ جلدیں) طباعت کے مرحلہ میں ہیں۔

حضرت شیخؒ لکھتے ہیں کہ: ہماری تعلیم کے زمانہ میں ”میزان“، ”منشعب“، ”نحو میر“ اور ”پنج گنج“ کا امتحان مولانا اسعد اللہ صاحب نے لیا۔ پوری جماعت میں سے صرف میرے اور میرے ایک ساتھی مولوی رفیق احمد صاحب کی رپورٹ میں لکھا: ”سَيَكُونُ لَهُمَا شَأْنٌ“..... ”ان دونوں کی مستقبل میں ایک شان ہوگی۔“ یہ آپ کے نانا جان کی دعا تھی کہ اللہ تبارک و تعالیٰ نے آپ کو ۹۶ سال کی طویل عمر عطا فرمائی تھی اور اس مرد قلندر اور درویش صفت عالم کی پیش گوئی کی تعبیر تھی کہ آپ نے جتنا اکیسے دینی کام کیا، کئی ادارے اور انجمنیں مل کر بھی اتنا کام نہیں کر سکتی تھیں۔

آپ کی سرگزشت میں لکھا ہے کہ: دارالعلوم دیوبند سے فاتحہ فراغ پڑھنے کے بعد آپ نے اپنے استاذ حضرت مولانا مسیح اللہ خان صاحبؒ کے حکم پر اپنی مادر علمی مدرسہ مفتاح العلوم میں بلا معاوضہ پڑھانا شروع کر دیا۔ چونکہ گھر کے حالات اچھے تھے، والد صاحب ماہر طبیب تھے، والدہ گھر میں تجارت کرتی تھیں، مدرسہ سے تنخواہ لینا میں نے مناسب نہیں سمجھا۔ والد صاحب کی چاہت تھی کہ درسِ نظامی سے فراغت کے بعد طب کی تعلیم حاصل کروں، والدہ کی چاہت تھی کہ انگریزی پڑھوں، اور دونوں کہتے تھے کہ مدرسہ میں رہ کر کہاں سے کھاؤ گے؟ تمہاری شادی نہیں ہوگی، تم زندگی کیسے گزارو گے؟ میں جواب دیتا کہ: ”شادی بھی ہو جائے گی، میں مدرسہ کی تدریس چھوڑ کر طب اور

جس شخص نے مجھے خواب میں دیکھا اس نے مجھ ہی کو دیکھا، اس لیے کہ شیطان میری صورت اختیار نہیں کر سکتا۔ (حضرت محمد ﷺ)

انگریزی نہیں پڑھوں گا۔“ میرا یہ جواب سن کر دونوں نے کہا: ٹھیک ہے، آپ کی جو مرضی ہو کریں، ہمارا جتنا سامان آپ کے پاس ہے وہ واپس کر دیں، چنانچہ بستر اور کچھ دوسری چیزیں جو میرے پاس تھیں، وہ میں نے واپس کر دیں۔ اسی اثناء میں میرے ہم سبق مولانا فضل ہادی پشاور بنارس شیخ الحدیث بن کر گئے تھے، ان کا پتا میرے پاس موجود تھا اور ان سے بے تکلفی اور دوستی تھی۔ میں نے ان کو خط لکھا کہ آپ تیس روپے بھیج دیں۔ مجھے تشویش یہ تھی کہ منی آرڈر آئے گا اور وہ پہلے مولانا کے پاس جائے گا تو مولانا مجھ سے پوچھیں گے کہ یہ پیسے کیسے ہیں؟ میرا اور گھر والوں کا قضیہ اس تنگی کا سبب بنا تھا، وہ میں نے مولانا کو نہیں بتایا تھا۔ مولانا فضل ہادی کو اللہ جزائے خیر عطا فرمائے، انہوں نے منی آرڈر کی رسید پر یہ لکھا کہ: ”آپ کے تیس روپے بھیج رہا ہوں، وصول فرما کر شکریہ کا موقع دیں“ اس رسید کو پڑھ کر میری تشویش دور ہوئی۔ بہر حال میں تدلیس کرتا رہا، کچھ عرصہ کے بعد میں نے والدین سے کہا کہ میرے لیے ایک رشتہ آیا ہے، انہوں نے کہا: کہاں سے آیا ہے؟ میں نے بتایا کہ دیوبند میں خالو کے ہاں سے (میری خالہ فوت ہو گئی تھیں، خالو نے دوسری شادی کی تھی، اور وہ میری رفیقہ حیات ان کی دوسری گھر والی سے تھی) والدین نے کہا: ہم نے رشتہ دیکھا نہیں، اور ہم وہ کیسے قبول کر لیں؟ ہم نے تو کہیں اور ایک دور رشتے دیکھے ہیں۔ میں نے کہا: آپ لوگ دیکھ لیں، اگر رشتہ پسند آ جائے تو ترجیح ان کو ہونی چاہیے۔ والدین نے میرا رشتہ دیکھا اور ان کو پسند آ گیا، یوں میری شادی ہو گئی۔ مدرسہ کے مہتمم صاحب نے میری تنخواہ ایک سو روپے مقرر کر دی، جب کہ ان کی تنخواہ چالیس روپے تھی۔ اب شادی بھی ہو گئی، والدین بھی راضی ہو گئے۔ میں اپنی تنخواہ میں سے نوے روپے والدہ کو دیتا تھا، جس سے والدہ خوش ہو کر مجھے بہت دعاؤں سے نوازتی تھیں، اور دس روپے اہلیہ کو دیتا تھا، چونکہ حالات اچھے ہو گئے تھے، ہمیں اپنے پاس کچھ رکھنے کی ضرورت نہیں تھی۔

.....

حضرت مولانا سلیم اللہ خان صاحب نور اللہ مرقدہ کا وفاق سے پرانا تعلق قائم ہے۔ آپ کی تعلیمی خدمات کے پیش نظر ۱۹۸۰ء میں آپ کو وفاق المدارس العربیہ پاکستان کا ناظم اعلیٰ مقرر کیا گیا اور ۱۹۸۹ء سے تادم آخر آپ وفاق المدارس العربیہ پاکستان کے صدر چلے آ رہے تھے۔ آپ نے وفاق المدارس کی افادیت اور مدارس عربیہ کی تنظیم و ترقی اور معیارِ تعلیم کو بلند کرنے کے لیے جو خدمات سرانجام دیں، وہ وفاق کی تاریخ میں ایک روشن باب کی حیثیت رکھتی ہیں۔

.....

حضرت مولانا سلیم اللہ خان صاحب موقع محل کے مناسب ہدایات و راہنمائی کا فریضہ ادا کرتے ہوئے وقتاً فوقتاً عوام و خواص کو نصائح فرماتے تھے۔ ایک دفعہ علمائے کرام اور درس نظامی سے

جو تم میں زیادہ سچ بولتا ہے وہ خواب بیان کرنے میں بھی دوسروں سے زیادہ سچا ہوتا ہے۔ (حضرت محمد ﷺ)

فراغت پانے والوں کو نصیحت کرتے ہوئے فرمایا:

حضرت عبداللہ بن عباس رضی اللہ عنہما کا ارشاد ہے کہ اگر کوئی آدمی اللہ سبحانہ و تعالیٰ کے ساتھ قرب خاص (خصوصی تعلق اور نسبت) پیدا کرنا چاہتا ہے تو اسے قرآن کی خدمت کو اپنا مشغلہ بنانا چاہیے۔ اور جو آدمی رسول اللہ ﷺ کے ساتھ خصوصی قرب پیدا کرنا چاہتا ہے تو اس کو حدیث کے ساتھ اشتغال اختیار کرنا چاہیے۔ لہذا آپ بھی قرآن پاک اور حدیث پاک کو اپنا مشغلہ بنائیں اور آپ لوگ قرآن مجید اور حدیث کا درس دیا کریں۔ قرآن وحدیث کا جوب لب لباب اور خلاصہ ہے ”فقہ“ اس کی بھی ایک مجلس رکھا کریں، جس میں لوگوں کے دینی مسائل وسوالات کے جواب دیا کریں اور اگر کوئی مسئلہ محتاج تحقیق ہو تو کوئی تکلف اور شرم کی بات نہیں، آپ سائلین سے کہہ دیں کہ میں اسے معلوم کر کے ان شاء اللہ! پھر بتاؤں گا۔

آپؐ نے ایک اور موقع پر نصیحت کرتے ہوئے فرمایا: ”قرآن مجید میں علماء کی تعریف اور مذمت دونوں بیان ہوئی ہیں، جہاں یہ ارشاد ہے: ”إِنَّمَا يَخْشَى اللَّهَ مِنْ عِبَادِهِ الْعُلَمَاءُ“ وہاں یہ بھی ارشاد ہے: ”يَا أَيُّهَا الَّذِينَ آمَنُوا إِنَّ كَثِيرًا مِنَ الْأَحْبَارِ وَالرُّهْبَانِ لَيَاْكُلُونَ أَمْوَالَ النَّاسِ بِالْبَاطِلِ وَيَصُدُّونَ عَنْ سَبِيلِ اللَّهِ“۔

اسی طرح حدیث میں جہاں یہ آیا ہے کہ: ”ففضل العالم على العابد كفضل علي أدناكم“ وہاں یہ بھی تو ارشاد نبوی موجود ہے کہ ”شرار الخلق شرار العلماء“ (مشکوٰۃ)

علامہ سیوطی رحمہ اللہ نے جامع صغیر میں ایک روایت نقل کی ہے، آپ ﷺ نے فرمایا: ”أخوف ما أخاف على أمتي كل منافق منطلق اللسان“ کہ ”اپنی امت کے لیے جس قدر خطرہ اور اندیشہ مجھے ان منافقوں سے ہے جو منطق اللسان ہوتے ہیں“ اتنا کسی اور سے نہیں ہے۔ اس کا مطلب یہ ہے کہ کئی لوگ ہوتے ہیں جو الفاظ کی اداکاری میں بڑے ماہر ہوتے ہیں، بڑے ہی حسین پیرائے اور عمدہ اسلوب میں اپنی بات کرتے ہیں کہ دوسرے آدمی کے دل کو موہ لیتے ہیں، یہ لوگ ”منطق اللسان“ ہیں۔ لیکن ان سے مراد منافقین ہیں، اس لیے کہ یہ علم اس کی زبان پر تو ہے، لیکن اس کے دل تک یہ علم نہیں پہنچا اور اس کے علم نے دل پر اثر نہیں کیا، حالانکہ تعریف تو اسی علم کی ہے جو دل پر اثر انداز ہو۔

ہمارے علم کا اثر اگر ہمارے دل تک نہیں پہنچا اور دل نے اس علم کا اثر قبول نہیں کیا تو اگرچہ عقیدہ صحیح ہو، مگر اس کا نتیجہ یہ نکلتا ہے کہ آپس میں اتحاد نہیں ہوتا، نہ امانت کا خیال رہتا ہے، نہ دیانت کی فکر ہوتی ہے، نہ شرافت باقی رہتی ہے اور نہ اپنے بزرگوں کی روایات کا احترام، بلکہ سب سے بڑی بات یہ کہ رسول اللہ ﷺ کی وراثت کا بھی کوئی پاس اور لحاظ نہیں ہوتا ہے۔ بس ایسا آدمی نفاق ہی نفاق اور قدم قدم پر ہزنی کرتا ہوا نظر آتا ہے۔

اچھا خواب خدا کی طرف سے ہوتا ہے، لہذا جو کوئی شخص خواب دیکھے تو صرف اسی سے بیان کرے جس سے وہ محبت کرتا ہے۔ (حضرت محمد ﷺ)

پھر فرمایا: علماء حقانی بننے کے لیے صرف عقیدہ کا درست ہونا کافی نہیں ہے، بلکہ نفسانیت سے بھی چھٹکارا حاصل کرنا چاہیے، اپنے اعمال کی اصلاح بھی کرنی چاہیے اور یہ ہمارا علم صرف ”رسم“ تک نہ رہ جائے، بلکہ اس کا اثر دل پر واقع ہونا چاہیے، تب بات بنے گی۔

.....

اپنے ملک کی حالت زار اور سیاست دانوں کے سیاہ کرتوتوں پر کڑھتے ہوئے ارشاد فرماتے تھے کہ: یہ ملک پاکستان ہمارے لیے اللہ تعالیٰ کا بہت بڑا انعام و احسان ہے۔ آپ کے مشاہدے میں یہ آرہا ہے کہ اس ملک کو ختم کرنے کے لیے بے شمار طاقتیں سرگرم عمل ہیں، اس کو اقتصادی اور معاشی طور پر بالکل آخری حد تک پہنچانے کے لیے جو کوششیں ہوتی رہی ہیں اور آج ہو رہی ہیں، آپ مجھ سے زیادہ واقف ہیں۔ اب ہندوستان کے ساتھ روابط بڑھائے جا رہے ہیں، یہاں دانستہ طور پر سیکولر نظام لانے کی کوششیں کی جا رہی ہیں۔ انڈیا، کشمیر کے معاملہ پر قدم قدم پر انہیں لائیں مار رہا ہے اور یہ اس کی خوشامد کیے جا رہے ہیں۔

آپ فرماتے تھے کہ: انہی دینی مدارس، دینی مراکز اور علمائے کرام کی دعوت و تبلیغ کا اثر تھا کہ انگریز کی ترغیب و تحریص اور ظلم و ستم کی ہر کارروائی جو اسلام کو برصغیر سے مٹانے کے لیے کی گئی تھی، ناکام ہوئی اور مسلمانوں میں قرآن و سنت اور شعائر اسلام کی محبت اور قومی تشخص کا احساس نہ صرف یہ کہ فنا نہیں ہوا بلکہ اس نے شدت اختیار کر لی اور پھر وہ مسلمانوں کے لیے جداگانہ وطن کے مطالبے کا سبب بنی، ورنہ انگریزی دور کی دوسری درسگاہوں سے معاشی خوشحالی کے سوا کوئی دوسرا فائدہ حاصل نہیں کیا جاسکا، بلکہ ان سے نفع کی بجائے نقصان بہت ہوا۔ انگریزی تہذیب و ثقافت، ملحدانہ خیالات و نظریات اپنے ماضی سے کٹ کر یہود و نصاریٰ اور بے دین کافروں کی روش پر چلنے اور قوم کو چلانے کا خطہ، غیروں اور اسلام کے دشمنوں سے ذلت ناک مرعوبیت، یہ سب وبال انگریزی درسگاہوں ہی کا ثمرنا مسعود ہے، جس کا مزا اہلیان پاکستان اب تک چکھ رہے ہیں اور مملکت اسلامیہ میں آج بھی یہی عمل پہلے کی نسبت سے ہزاروں گنا زیادہ کروڑوں اور اربوں روپے کے بجٹ سے جاری و ساری ہے۔

.....

آپ فرماتے تھے کہ: تاریخ ہمیں بتاتی ہے کہ برصغیر میں دینی علوم کی اشاعت و خدمت خواہ قرآن کریم کی حفاظت، تعلیم و تدریس اور تفسیر کی صورت میں ہو یا حدیث رسول اللہ (ﷺ) کی اشاعت، تعلیم و تدریس یا شرح و حاشیہ کے انداز میں یا فتویٰ و فقہ کے اعتبار سے ہو یا باطل تحریکوں کی تردید و ابطال کے لحاظ سے ہو، دیوبند کا ان میں کوئی مقابل نہیں۔ رجال دین کی حیثیت سے ہو یا سیرت و صورت اور اعمال و کردار کے اعتبار سے، شریعت کے داعی اور دین کے حامل اگر سو فیصد آپ کہیں

دیکھنا چاہیں تو وہ دارالعلوم دیوبند کے زیر اثر علماء ہوں گے۔

مدارس کی افادیت، ان کی اہمیت اور ضرورت کا احساس دلاتے ہوئے فرماتے تھے کہ: اگر کوئی اسلام اور پاکستان کی حفاظت کا فریضہ انجام دے رہا ہے تو وہ یہی آپ کے دینی مدارس ہیں۔ دشمن نے یہ سمجھ لیا ہے کہ پاکستان کے استحکام کو اگر نقصان پہنچایا جاسکتا ہے تو (اچھی طرح سن لو!) علماء دیوبند کو نقصان پہنچا کر ہی پہنچایا جاسکتا ہے۔ دشمن کی تدبیر کوئی معمولی نہیں ہوتی۔ اگر پاکستان کی حفاظت چاہتے ہو تو علماء دیوبند اور ان کے مدارس کی حفاظت کی جائے، تبھی تو دشمن نے انہی علماء دیوبند اور ان کے دینی مدارس کو ”ہدف“ بنایا ہے۔

آپؐ فرماتے تھے کہ: ان مدارس میں ہمارے پیش نظر رجالِ دین تیار کرنا ہے، جو قرآن و سنت کی اشاعت و تعلیم کا فریضہ انجام دے سکیں اور اسلام کی تبلیغ و دعوت کی مہم سر کر سکیں۔ ہماری تعلیم کا مقصد آج بھی روزی کمانا نہیں ہے۔ اس کا یہ مطلب نہیں کہ روزی کمانا جائز نہیں۔ وہ بھی ایک ضرورت ہے، لیکن یہ اس تعلیم کا مقصد نہیں ہے۔

اس لیے برادرانِ اسلام! اللہ نے ایک بہت بڑی دولت ”پاکستان“ کی شکل میں آپ کو عنایت کی ہے۔ لہذا اس کی حفاظت کے لیے جس جس دینی شعبے میں آپ خدمت انجام دے سکتے ہیں، وہ خدمت آپ ضرور انجام دیں۔ آپ حضرات ان مدارس کے ساتھ بڑھ چڑھ کر تعاون فرمائیں اور ان کی خدمت کریں، کیونکہ یہ ایک اتنا بڑا کام کر رہے ہیں کہ ۵۰ (اب ۷۰) سالوں میں کوئی حکومت ان کی گرد کو نہ پہنچ سکی۔

تبلیغی جماعت سے اپنا تعلق اور ان کی اس چلت پھرت اور عوام الناس میں دعوت و تبلیغ کی کتنا ضرورت ہے، اس کے بارہ میں فرماتے ہیں کہ: مولوی ارشاد احمد صاحب کے ساتھ کبھی کبھی عصر کے بعد تبلیغی جماعت کے گشت میں جانا ہوا تو گشت کے دوران بعض ایسے افراد بھی ملے جن کو کلمہ یاد نہیں تھا، یا پھر وہ کلمے کا صحیح تلفظ نہیں کر سکتے تھے، اس کا مجھ پر بہت اثر ہوا، اور تبلیغ کی اہمیت اور ضرورت واضح ہوئی، چنانچہ جلال آباد میں ہم نے تبلیغی کام شروع کیا، قصبے میں اور قرب و جوار کے دیہات میں جماعت لے کر جاتے تھے، اس کے اثرات اچھے ظاہر ہوئے۔

حضرتؒ نے فرمایا: حضرت مولانا محمد یوسف کاندھلوی رحمہ اللہ جو مولانا الیاس صاحب رحمہ اللہ کے بعد تبلیغی جماعت کے امیر تھے، انہوں نے دارالعلوم کراچی میں ایک مرتبہ طلبہ اور علماء کے مجمع سے خطاب کرتے ہوئے فرمایا تھا کہ: ”ایسی تبلیغ جس میں اسباق کا ناندہ ہو، یا مطالعے اور تکرار میں حرج واقع ہو، حرام ہے، حرام ہے، تین مرتبہ فرمایا“..... مگر لوگ جذبات میں بہہ جاتے ہیں اور بزرگوں

جو اس بات سے خوش ہو کہ لوگ اس کی تعظیم کرنے کے لیے کھڑے ہوں تو وہ اپنا ٹھکانہ آگ میں سمجھے۔ (حضرت محمد ﷺ)

کی اس ہدایت پر عمل نہیں کرتے۔ دیکھا گیا ہے کہ اس میں بڑے بڑے حضرات بھی مبتلا ہوتے ہیں۔ میرا خیال ہمیشہ سے یہ رہا ہے کہ تبلیغ کا نفع ناقابل انکار ہے اور اس کی وجہ سے بے شمار انسان جن کا رشتہ اسلامی تعلیمات سے بالکل منقطع تھا، یا پھر وہ اسلامی تعلیمات کے برعکس فسق و فجور میں بدمست تھے، تبلیغ کے ذریعہ ان کو ہدایت ملی اور وہ راہ راست پر آ گئے، اس لیے غلو سے بچتے ہوئے یہ کام کرنا چاہیے۔

.....

حضرت مولانا سلیم اللہ خان صاحب نور اللہ مرقدہ کی جب طبیعت ناساز ہوئی تو انہیں ہسپتال لے جایا گیا، جہاں ڈاکٹروں نے آپ کا چیک اپ کیا، علاج معالجہ شروع ہوا، تو آخری دو دن آپ کی طبیعت میں کافی افاقہ ہو گیا، جس رات آپ کا وصال ہوا، راقم الحروف بھی ٹیہ ہسپتال کراچی میں آپ کی عیادت کے لیے حاضر ہوا، آپ کے صاحبزادہ حضرت مولانا عبید اللہ خالد صاحب حفظہ اللہ سے ملاقات ہوئی، کافی دیر بیٹھا رہا، آپ کی طبیعت کے بارہ میں باتیں ہوتی رہیں، آپ نے بتایا کہ ابھی حضرت نے عشاء کی نماز تہیم کر کے ادا فرمائی ہے۔ مولانا نے مزید بتایا کہ: حضرت نے نماز ادا کرنے کے بعد مجھے فرمایا: میرے رومال کو سر سے تھوڑا پیشانی سے نیچے کر دیں، تاکہ میں آرام کر لوں۔ حضرت مولانا عبید اللہ خالد صاحب بھی آپ کی صحت یابی سے کافی مطمئن تھے، راقم الحروف آپ سے اجازت لے کر گھر کی طرف روانہ ہوا تو حضرت مولانا صاحبزادہ خلیل احمد سجادہ نشین خانقاہ سراجیہ والوں کا فون آیا کہ اطلاع آئی ہے کہ حضرت شیخ صاحب کا وصال ہو گیا ہے، میں نے عرض کیا کہ حضرت! میں ابھی ہسپتال سے ہو کر آ رہا ہوں، حضرت تو صحیح تھے، آرام فرما رہے تھے، آپ نے فرمایا کہ: تحقیق کرو اور مجھے بھی اطلاع دو۔ معلوم کرنے پر پتہ چلا کہ حضرت تو اللہ کو پیارے ہو گئے۔

آپ کی نماز جنازہ میں اکابر علماء کرام کے علاوہ، طلبہ، عوام اور عام شہریوں کی کثیر تعداد شریک ہوئی۔ جامعہ علوم اسلامیہ علامہ بنوری ٹاؤن کے رئیس، عالمی مجلس تحفظ ختم نبوت کے امیر مرکزیہ حضرت مولانا ڈاکٹر عبدالرزاق اسکندر، ناظم تعلیمات حضرت مولانا امداد اللہ صاحب اور دیگر اساتذہ و طلبہ بھی آپ کی نماز جنازہ میں شریک ہوئے۔

حضرت شیخ صاحب نے اپنے پسماندگان میں ہزاروں طلبہ، مریدین اور معتقدین کے علاوہ ایک بیوہ، تین بیٹے اور تین بیٹیاں سو گوار چھوڑی ہیں۔

اللہ تبارک و تعالیٰ آپ کی جملہ حسنات کو قبول فرمائے، قبر میں کروٹ کروٹ راحت و سکون نصیب فرماتے ہوئے آپ کو جنت الفردوس کا مکین بنائے۔ اَللّٰهُمَّ لَا تَحْرِمْنَا اُجْرَهُ وَلَا تَفْتِنَّا بَعْدَهُ۔

وصلی اللہ تعالیٰ علی خیر خلقہ سیدنا محمد وعلی آلہ وصحبہ أجمعین

